

**Røða hjá
Jákup Suna Lauritsen,
nevndarformanni**

**Vindmyllulundin Húsahagi alment
tikin í nýtslu
9. oktober 2014**



Góðu gestir, kvinnur og menn, lögmaður og landsstýris-,løgtings- og kommunupolitikkarar – góðan morgun øll somul og vælkomín til hesa stóru løtu.

Hesin stóri dagurin í SEV-søguni - 9. oktober – er eisini at finna ymsastaðni í søgubókunum. Tað er dagurin, sum amerikumennt hava til minnis um navnframa víkingin Leiv Hepna, sum fann Norðuramerika - Vínland.

9. oktober er eisini kendur frá telefonsøguni. Henda dagin í 1876 fór fyrsta telefonsamrøðan fram ígjøgnum eina telefonlinju millum Cambridge og Boston, har teir báðir Alexander Graham Bell og Thomas A. Watson skrivaðu søgu.

Hetta er eisini dagurn, tá navnframi John Lennon var borin í heim.

Og í 2014 er hetta dagurin, tá Føroyar gerast millum fremstu lond í heiminum við grønnari elorku.

Leivur Hepni sigldi nýggjar leiðir og fann Amerika, Graham Bell gjørði við síni telefon heimin minni og lættari at fara um. Og John Lennon lýsir við sínum sangi “Imagine”, hvussu langt vit kunnu koma á leið, tá vit standa saman, liva í sátt og semju og byggja land.

9. oktober er dagurin fyri nýhugsan og kreativiteti, har vit tora at ganga ímóti rákinum. Soleiðis kanst tú vera við til at bøta um livikorini og tilevna karmarnar um eitt betri samfelag.

Tá lögmaður um eina løtu setur Vindmyllulundina Húsahaga í rakstur verður 9. oktober ein slóðbrótandi dagur í Føroya søgu. Tá verða vit undangonguland við grønnari elorku. 35 prosent úr vatni og 25 prosent úr vindi.

Hesin er eisini dagurin at minnast hugsjónarfólk sum Ólav á Heygum, ið fyri

meira enn 100 árum síðani setti skjótil á vatnorkuna í Vestmanna. Seinni komu Gunnar Dahl Olsen, Jóan Pauli Gregersen og fleiri við teimum og lögdu lunnar undir tað SEV, vit hava í dag.

Hesin felagskapurin, sum í stóran mun hevur ment vælfærðarsamfelagið Føroyar. Vit eiga øll SEV, og vit eru øll brúkarar hjá SEV. Eifelagið er veitari hjá privatu húsarhaldunum og allari vinnu í Føroyum - ikki minst uppisjóvar- og alivinnuni.

Við hesum átakinum í Húsahaga kemur vinnulívið nærri móguleikanum at marknaðarføra seg við einum grønum profili. “Føroyskt vinnulív brúkar grøna orku”.

Fyri at verja okkara viðbreknu náttúru – og eisini av fíggarligum orsøkum – tók nevndin í SEV ta avgerð at steðga á við vatnorkuútbýggingini.

Vit hava tó nógv at takka vatnorkuverkunum fyri. Tey hava verið og eru hønan, sum verpur gulleggini fyri felagsskapin, men vit valdu at steðga á fyri at dúva meira upp á vindin. Ein djørv avgerð, sum eftir okkara meting var tann rætta.

Tað byrjaði við einari vindmyllu í Neshaga, so kom Røkt við sínum trimum myllum í Vestmanna. SEV setti aftur triggjar myllur upp í Neshaga, skifti síðani triggjar út við fimm nýggjar, og nú loksins 13 myllur í Húsahaga. “The answer is blowing in the wind” sang Bob Dylan.

Ja, svarið, hvussu langt vit fara við vindinum, fáa vit ikki nú – tað fara bara vindurin og tíðin at geva okkum, sum frá líður.

Eitt er kortini vist. SEV heldur áfram við vindinum. Næsta ár verður framkomin battarískipan tikin í nýtslu, og gongur sum ætlað, fara vit at síggja fleiri lundir, móguliga fyrst í Suðuroynni.

SEV hevur tikið og tekur stór tøk, men neyðugt er, at almenna skipanin fylgir við. Ov nógv drál og sein viðgerð av t.d. neyðugum loyvum kunnu darva týðningarmiklum, tíðarætlanum og verkætlanum, sum annars hava eittans endamál: Nevniliga at gagna Føroyum og fólkinum, ið her býr”.

“Imagine “ kvað.. John Lennon, ímynda tær....

“Imagine”, um vit elektrifisera Føroyar við elbilum og almennum elrikkum bussrutum.

“Imagine”, um elorkan kann hita fjálgu heimin við grønnari orku.

Nýggjar vinnur kunnu síggja dagsins ljós við grønarí orku.
Føroyar kunnu gerast eitt uppáftur hugaligari land at liva í – so leyst av fossilum
brennievnum sum gjørligt.

Eg nýti her høvið at takka øllum okkara dugnaligu starvsfólkum kring landið.
Okkara leiðsla skal hava stóra takk fyri dygdararbeiði. Eisini ein tøkk til okkara
ráðgevar og veitarar, sum hava verið við til at bera verkætlanina í Húshaga á
mál.

Takk fyri at tit lýddu á.